



**FIL-QORTI ĊIVILI
(SEZZJONI TAL-KUMMERĊ)**

**ONOR. IMĦALLEF
IAN SPITERI BAILEY LL.M. LL.D.**

Illum it-Tnejn 16 ta' Ġunju, 2025

Kawża Nru. 1

Rik. Nru. 67/2023 ISB

**Christopher Grech (ID294157M) u
Socarim Limited (C67644)**

Vs

Reġistratur tal-Kumpanniji

Il-Qorti,

**Rat ir-rikors tar-rikorrent Christopher Grech u s-soċjeta' rikorrenti
SOCARIM Limited, tat-3 ta' Novembru 2023, li permezz tiegħu huma
talbu lill-Qorti sabiex:**

“...tiddeciedi u tiddikjara li l-penali fuq imsemmija mhux dovuta minnhom, u dan previa kull provvediment iehor li jkun jidhrillha xieraq u opportun.”

U dan wara li ppermettew:

Illli r-rikorrenti gew notifikati bl-ittra ufficjali bin-nurnru 1589/2022 spedita mir-Registratur intimat fil-konfront taghhom datata 6 ta' Marzu 2023, li permezz taghha huma gew interpellati sabiex ihallsu s-somma ta' tlett elef tlett mija seba' u sittin Ewro u hamsin centezmu (€3,367.50) dovuti bhala penali allegatament inkorsi minnhom skont il-provvedimenti tal-Att dwar il-Kutnpanniji-

Illli r-rikorrenti qieghdin joggezzjonaw ghall-impoizzizzjoni tal-penali maghmula mir-Registratur intrmat, u dan ghas-segweni ragunijiet:

- 1. billi fl-ewwel lok, bosta mill-penali pretizi mir-Registratur intimat huma perenti skont 1-artikolu 427(3) tal-Att dwar il-Kumpanniji;*
- 2. bla pregudizzju ghall-premess, skont l-ittra ufficjali fuq riferita u skont l-avviz mibghut maghha, ir-Registratur intimat qed jimponi penali minhabba ksur tal-artikolu 183(10) tal-Att dwar il-Kumpanniji, liema disposizzjoni pero ma tezistix, u wisq inqas kwindi tista' tigi ivvjolata, u ghalhekk il-pretensjoni tar-Registratur hija irritwali u nulla, billi skont l-artikolu 401(3), dak l-avviz ghandu jispecifika l-ksur tal-ligi li dwaru qed tigi pretiza penali.*

Rat id-**digriet** taghha tal-10 ta' Novembru 2023, fejn ir-rikors kien appuntat ghas-smigh ghall-udjenza tas-6 ta' Dicembru 2023 fl-10:25 a.m.

Rat ir-Risposta tar-**Registru tal-Kumpaniji** intavolata fil-5 ta' Dicembru 2023 (fol 9) li permezz taghha eccepixxa:

- 1. Illi primarjament, ir-Registratur tixtieq tissolleva illi ir-referenza ghan-numru tal-ittra ufficjali 1589/2022 li tiffirma l-mertu ta' din il-kawza huwa inkorrett. Fil-fatt ir-referenza tal-ittra kellha tkun 1023/2023;*

2. *Illi l-kumpanija Socarim Limited (C 67644) ġiet reġistrata mar-Reġistratur tal-Kumpaniji fis-17 ta' Novembru 2014 u matul il-perjodu ta' żmien ta' kemm ilha reġistrata hija naqset milli tibgħat kontijiet annwali u prospetti annwali fiz-żmien preskritt mill-Att dwar il-Kumpaniji tal-1995;*
3. *Illi ta' min jiġi speċifikat illi l-kumpanija, sa mid-data tar-reġistrazzjoni tagħha, l-uffiċjali tal-kumpanija ma ssottomettew l-ebda kont annwali sal-ġurnata ta' llum filwaqt illi l-prospetti annwali tas-snin 2017-2020 ġew sottomessi kollha f'daqqa fit-22 t' April 2021, filwaqt li l-prospett annwali tas-sena 2021 ġie sottomess fid-19 t'April 2022. Illi mingħajr l-ebda dubju dawn kollha ġew sottomessi tard;*
4. *Illi tali nuqqasijiet wasslu lir-Reġistratur sabiex toħrog penali skont l-Artikoli 183 u 184 tal-Att;*
5. *Illi d-dritt tal-ħlas ta' penali lir-Reġistratur joħrog mill-Artikoli 183 Sub Artikolu 6 u l-Artikolu 184 Sub-Artikolu 3 tal-Att fuq imsemmi illi jipprovdu illi fin-nuqqas ta' tħaris tad-dispożizzjonijiet tal-imsemmija artikoli, kull uffiċjal tal-kumpanija li jkun naqas jiġi suġġett għal penali fissa kif ukoll għal penali oħra għal kull jum li matulu jkompli tali nuqqas;*
6. *Illi fir-rigward tal-ewwel eċċezzjoni tar-rikkorenti li bosta mill-penali huma perenti skont l-Artikolu 427 (3) tal-Att fuq imsemmi, huma naqsu milli jgħidu, skont huma, liema mill-penali huma hekk allegatament perenti;*
7. *Illi rigward it-tieni eċċezzjoni tar-rikkorenti, filwaqt li huwa minnu illi l-Artikolu 183 jasal biss sa Sub Artikolu 6 u mhux sas-Sub Artikolu 10, l-Iskeda Numru Hdax tal-Att dwar il-Kumpaniji 1995, fiha referenza għall-Artikolu 183 (10);*
8. *Illi tali kontradizzjoni hija dovuta għal żball uman fit-tfassil tal-emendi introdotti bl-Att numru XXXI tal-2015 (kopja hawn annessa u mmarkata **Dok. 'A'**), u dana stante illi dan l-Att bidel l-enumerazzjoni tal-Artikolu 183 tal-Att dwar il-Kumpaniji 1995 b' tali mod illi l-Artikolu 15 (d) tal-Att tal-emenda fuq imsemmija, jgħid li s-Sub-Artikoli (8), (9) u (10) għandhom jiġu rinumerati bħala Sub-Artikoli (4), (5) u (6) rispettivament;*
9. *Illi għalhekk għandu jirrizulta paċifiku li l-intenzjoni tal-leġislatur kienet illi s-Sub Artikolu (10) tal-Artikolu 183 tal-Att dwar il-*

Kumpaniji 1995, jiġi rinumerat b'hal Sub-Artikolu (6) u huwa ċar u manifest illi r-referenza għas-Sub Artikolu 10 tal-Artikolu 183 fil-Ħdax il-Skeda tal-Att fuq imsemmi kellha tiġi m'hassra u taqra Artikolu 183 (6).

10. *Illi għaldaqstant jirrizulta paċifiku illi l-Att fuq imsemmi, jimponi kemm penali fissa kif ukoll penali oħra għal kull jum ta' inadempjenza minn kumpanija soġġetta għall-istess Att u li mbagħad l-Iskeda Ħdax ta' dan l-Att imsemmi tikkwantifika tali penali;*

Għaldaqstant in vista tas-suespost l-esponent jitlob umilment lil din l-Onorabbli Qorti jogħġobha tikkonferma illi:

- 1. l-ammont ta' tlett elef tlett mija sebgħa u sittin Ewro u ħamsin ċentezmu (Eur 3,367.50) huwa dovut mir-rikorrent u dan mingħajr preġudizzju għal ammonti oħra li jistgħu ikunu dovuti;*
- 2. L-Ittra uffiċjali numru 1023/2023 ipprezentata fir-Registru tal-Qorti fis-6 ta' Marzu 2023, hija valida skont il-liġi.*

Rat illi fl-udjenza tas-27 ta' Mejju 2024, ir-rikorrenti pprezentaw nota (fol 19) b'affidavits ta' **Adrian Grech** kif ukoll tar-rikorrent **Christopher Grech**. Rat ukoll id-dikjarazzjoni tad-difensur tar-rikorrenti li ma kellux aktar provi x'jippreżenta.

Rat illi fl-udjenza tal-20 ta' Novembru 2024, id-difensur tal-intimat iddikjarat li m'għandhiex kontro-eżamijiet x'tagħmel għall-affidavits ippreżentati mir-rikorrenti.

Rat ukoll illi fl-udjenza tad-19 ta' Frar 2025, wara li l-partijiet trattaw il-kawża, il-Qorti ħalliet il-kawża għall-udjenza ta' llum għad-deċiżjoni.

Rat l-atti l-oħra tal-kawża.

Ilkunsidrat:

Illi jirrizulta illi din hija azzjoni mressqa mir-rikorrenti in segwitu għall-ittra uffiċjali bir-referenza 1023/2023 (anke jekk ir-rikorrenti jirreferu għal ittra uffiċjali b'numru ieħor) fejn ir-rikorrenti ġew interpellati mir-Registratur

intimat sabiex iħallsu is-somma ta' tlett' elef, tliet mija u sebgħa u sittin Ewro u ħamsin ċenteżmu (€3,367.50), rappreżentanti penali li ġew inkorsi mir-rikorrenti minħabba li allegatament huma kienu naqsu milli josservaw il-provvedimenti tal-Kap 386 tal-Liġijiet ta' Malta, għal-liema pretensjonijiet ir-rikorrenti qegħdin joġġezzjonaw.

Isostnu li bosta penali pretiżi mill-intimat huma perenti skont l-artikolu 427(3) tal-Att dwar il-Kumpaniji.

Jikkontendu wkoll li skont l-ittra uffiċjali riferita, l-intimat qed jimponi penali minħabba ksur tal-artikolu 183(10) tal-Kap 386 tal-Liġijiet ta' Malta, liema dispożizzjoni ma teżistix u għalhekk ma tistax tiġi vjolata u għalhekk il-pretensjoni hija rrita u nulla ai termini tal-artikolu 401(3) tal-Kap 386 tal-Liġijiet ta' Malta.

Il-Qorti tinnota illi l-provi prodotti mir-rikorrenti, senjatement l-affidavit ta' **Adrian Grech** li hu l-Kontrollur Finanzjarju ta' Dhalia Group u l-affidavit ta' **Christopher Grech**, jirreferu għas-soċjeta' MG Construction Limited u mhux dik mertu ta' dawn il-proċeduri, ossia, Socarim Limited, u f'dan il-kuntest, il-Qorti tqis illi f'tit li xejn tista' tagħti piż lill-provi mressqa mir-rikorrenti.

Ikkunsidrat ulterjorment:

Minn naħa tiegħu, l-**intimat Registratur tal-Kumpaniji** jgħid li s-soċjeta' rikorrenti Socarim Limited (C 67644) kienet ġiet registrata fis-17 ta' Novembru 2014 u matul il-perjodu taż-żmien ta' kemm ilha registrata naqqset milli tibgħat kontijiet u prospetti annwali. Jgħid li qatt ma ġew sottomessi kontijiet annwali filwaqt li l-prospetti annwali tas-snin 2017 sa 2020 ġew sottomessi fit-22 t'April 2021, mentri l-prospett annwali tas-sena 2021 ġie sottomess fid-19 t'April 2022.

Isostni li r-rikorrenti naqqsu fir-rikors tagħhom milli jgħidu liema penali huma perenti ai termini tal-Artikolu 427(3) tal-Kap 386 tal-Liġijiet ta' Malta.

Oltre' minn hekk, fir-rigward tal-artikolu 183(10) tal-Kap 386, jispjega li huma minnu li l-Artikolu 183 jasal biss sas-sub-artikolu (6), iżda l-Iskeda Numru Hdx tal-Att dwar il-Kumpaniji 1995 fiha referenza għall-Artikolu 183(10) li hija riżultat ta' żball uman fit-tfassil tal-emendi introdotti bl-Att XXXI tal-2015 li bidel l-enumerazzjoni tal-Artikolu 183. Isostni li huwa paċifiku li l-intenzjoni tal-leġislatur kienet illi s-Sub Artikolu (10) jiġi rinumerat bħala Sub Artikolu (6).

Isostni li għalhekk is-somma ta' tlett elef, tliet mija u sebgħa u sittin Ewro u ħamsin ċenteżmu (€3,367.50) hija dovuta u li l-ittra uffiċjali numru 1023/2023 datata 6 ta' Marzu 2023, hija valida fil-liġi.

Ikkunsidrat ulterjorment:

Il-proċedura dwar kif persuna tappella minn avviż dwar Penali imposti mir-Reġistratur tal-Kumpaniji tinsab fl-artikolu 401(3) sa (16) tal-Kap 386 tal-Liġijiet ta' Malta, li jgħidu testwalment hekk:

(3) Meta r-Reġistratur jagħti avviż bil-miktub lil xi persuna lidik il-persuna saret suġġetta għal penali taħt dan l-Att li jispeċifikax-xorta tal-ksur tal-liġi u jindika ammont dovut bħala penali għaldak ir-reat, il-persuna li lilha jkun ingħata l-avviż titqies, bla ħsara għad-dispożizzjonijiet tas-subartikoli minn (4) sa (17), li tkun wehlet penali taħt dan l-Att, kif ukoll xi penali dovuta għal kull jum li matulu n-nuqqas ikompli u l-ammont indikat kif intqal qabel li hu dovut bħala penali għandu jitqies li jkun il-penali dovut taħt dan l-Att għall-ksur tal-liġi speċifikat fl-avviż

(4) Avviż kif imsemmi fis-subartikolu (3) għandu, man-notifika ta' kopja tiegħu bil-mezz ta' att ġudizzjarju lill-persuna murija fl-avviż, jikkostitwixxi titolu eżekuttiv għall-effetti u l-finijiet kollha tat-Titolu VII tat-Taqsima I tat-Tieni Ktieb tal-Kodiċi ta' Organizzazzjoni u Proċedura Ċivili kemm-il darba dik il-persuna fi żmien tletin jum mid-data ta' dik in-notifika ma

tibdix proċedimenti quddiem il-qorti fejn toġġezzjona għall-penali hekk stabbilita.

(5) Meta xi persuna tkun tixtieq tibda proċedimenti biex toġġezzjona għal penali imsemmija fis-subartikolu (3), dawk il-proċedimenti għandhom jibdew b'rikors kontra r-Registratur.

(6) Ir-rikors għandu, taħt piena ta' nullità, jgħid b'mod ċar u fil-qosor ix-xorta tal-oġġezzjoni, il-fatti li minnhom inqalgħet l-oġġezzjoni, ir-raġunijiet għaliex dik l-oġġezzjoni għandha tkun milqugħa, u t-talba li l-penali ma tkunx dovuta skont il-liġi tkun dovuta skont il-liġi f'ammont iżgħar.

(7) Il-qorti ma għandiex tannulla jew tnaqqas penali kif intqal qabel kemm-il darba dik il-penali ma tkunx tista' skont il-liġi tkun imposta fiċ-ċirkostanzi tal-każ, jew ma tistax skont il-liġi tkun imposta fl-ammont stabbilit mir-Registratur.

(8) Ir-rikorrent għandu jehmeż mar-rikors dawk id-dokumenti kollha li jsostnu t-talba tiegħu li jkun jista' jipproduċi, u għandu jindika fir-rikors tiegħu l-ismijiet tax-xhieda kollha li jkun bi ħsiebu jressaq u jgħid, dwar kull wieħed, il-prova li jkun bi ħsiebu jagħmel.

(9) Il-qorti għandha, mingħajr dewmien, tqiegħed ir-rikors għas-smiġħ f'data kmieni, liema data ma għandha f'ebda każ tkun iktar tard minn tletin jum mid-data tal-preżentata tar-rikors.

(10) Ir-rikors, u l-avviż tad-data stabbilita għas-smiġħ, ikunu notifikati lir-Registratur mingħajr dewmien, u l-imsemmi Registratur għandu jippreżenta r-risposta tiegħu fi żmien ħmistax-iljum mid-data tan-notifika tar-rikors.

(11) Ir-Registratur għandu, fir-risposta tiegħu, jgħid b'mod ċar u fil-qosor jekk jaqbilx mal-fatti dikjarati fir-rikors, u r-raġunijiet għaliex joġġezzjona għat-talba; dan għandu ukoll jiddikjara fir-

risposta tiegħu x-xhieda li jsostnu r-raġunijiet tiegħu u jehmeżmagħha d-dokumenti kollha li jsostnuhom.

(12) Fil-jum stabbilit għas-smiġ tar-rikors, il-qorti għandha tikkunsidra l-kwistjonijiet ta' fatt u ta' liġi li jistgħu jkunu biss aċċertati mir-rikors, risposta jew dokumenti ppreżentati, minn kull waħda mill-partijiet, jew mix-xiehda ndikati minn kull waħda mill-partijiet fir-rikors jew fir-risposta, skont il-każ, jew mis-sottomissjonijiet verbali ta' kull waħda mill-partijiet.

(13) Il-qorti għandha tisma' r-rikors sakemm ikun mitmum fi żmien ħamest ijiem tax-xogħol mid-data stabbilita għas-smiġ oriġinali tar-rikors, u ma jingħata ebda aġġornament ħlief jew bil-kunsens taż-żewġ partijiet, jew għal raġuni eċċezzjonali li tkun reġistrata mill-qorti, u dik id-data aġġornata għandha tkun mhux iktar tard minn dak li hu ġustifikat għal dik ir-raġuni.

(14) Bla ħsara għad-dispożizzjonijiet ta' qabel ta' dan l-artikolu, id-dispożizzjonijiet tal-Kodiċi ta' Organizzazzjoni u Proċedura Ċivili dwar provvedimenti quddiem il-Prim'Awla tal-Qorti Ċivili għandhom japplikaw dwar kull rikors bħal dak.

(15) Minkejja d-dispożizzjonijiet tal-artikolu 256(2) tal-Kodiċi ta' Organizzazzjoni u Proċedura Ċivili, it-titolu eżekutiv imsemmi fis-subartikolu (4) ma jkunx jista' jiġi nfurzat qabel ma jgħaddu tletin jum min-notifika tal-att ġudizzjarju hemmhekk imsemmi.

(16) Id-deċiżjoni tal-qorti fuq rikors imsemmi fis-subartikolu(5), li tikkonferma l-impożizzjoni ta' penali stabbilita mir-Reġistratur jew li tnaqqas dik il-penali, għandha, meta ssir res judicata, titqies li hi deċiżjoni tal-qorti li tordna l-ħlas mir-rikorrent tal-penali kif konfirmata jew imnaqqsa.

Il-Qorti tibda biex tosserva li f'dan il-każ ir-rikorrenti ntavolaw rikors li jissodisfa r-rekwiżiti tal-Artikolu 401(6), iżda mill-atti ma jirriżultax jekk ir-rikors promotur ġiex ppreżentat fi żmien tletin jum min-notifika tal-imsemmija ittra uffiċjali kif inhu meħtieġ bl-Artikolu 401(4) tal-KAP 386. Li

hu żgur hu illi bejn id-data tal-preżentata tal-ittra uffiċjali u d-data tal-preżentata tar-rikors hemm trapass ta' tmien xhur.

Il-Qorti tħoss illi huwa doveruż illi tissoleva illi, riskontrati tlett nuqqasijiet, ossia, (a) referenza ħażina għall-ittra uffiċjali fir-rikors promotur, (b) affidavits dwar kumpannija estraneja għal dawn il-proċeduri u (ċ) in-nuqqas ta' prova ta' meta r-rikorrenti ġew notifikati bl-ittra uffiċjali, huwa opportun illi tappella lill-firmatarju tal-atti sabiex juża aktar kawtela, attenzjoni u diligenza fil-preparazzjoni tal-atti li jkunu ser jiġu ppreżentati minnhu fil-Qorti.

Il-Qorti ħadet l-iżbriga hi u ħadet *judicial notice* tal-ittra uffiċjali anke peress illi t-terminu mpost bil-liġi huwa wieħed perentorju u jitqies ta' ordni pubbliku¹. Ai termini tal-**Artikolu 990 tal-KAP 16** tal-Liġijiet ta' Malta, *kawża hija illeċita meta hija pprojbita mil-liġi jew kuntrarja għall-għemil xieraq jew għall-ordni pubbliku* – u huwa għalhekk illi l-Qorti tħossha komda tissollewa hi stess, anke jekk ir-Reġistratur intimat ma għamilx dan, il-fatt dwar jekk l-azzjoni odjerna ġietx istitwita entro tletin jum min-notifika tal-att gudizzjarju hawnekk kkontestat.

Issa jirriżulta illi l-ittra uffiċjali kienet in effetti notifikata lill-hemmhekk soċjeta' intimata Socarim Limited fl-14 ta' Marzu 2023 u baqgħet gatt ma ġiet notifikata lill-hemmhekk intimat Christopher Grech.

Illi dan ifisser illi r-rekwiżiti tas-sub-artikolu (4) tal-Artikolu 401 ma humiex sodisfatti, in kwantu illi dan l-artiklu jippreskrivi illi *proċedimenti quddiem il-qorti fejn toġġezzjona għall-penali hekk stabbilita għandhom jinbdew fi żmien tletin jum mid-data ta' dik in-notifika*.

In kwantu għar-rikorrent Christopher Grech, dan għadu mhux notifikat u għalhekk għad ma hemm ebda titolu eżekuttiv fil-konfront tiegħu u kwindi mhux f'pożizzjoni illi jinizjala tali proċeduri, filwaqt illi in kwantu għas-soċjeta' rikorrenti Socarim Limited, din ġiet notifikata ben seba' xhur u nofs qabel il-bidu ta' dawn il-proċeduri.

¹ 19 ta' Mejju 2004, Appell Civili Nru. 1388/2000/1PS fl-ismijiet **Veronique u Charmaine ahwa Amato Gauci vs Marco u Anna konjugi Zammit**

Ftit jibqa' x'jingħad ħlief illi l-Qorti tirritjeni dak li ġja' ngħad aktar il-fuq dwar il-mod xejn meqjus kif ingħata bidu għal dawn il-proċeduri u ulterjorment illi l-proċedimenti *de quo* huma rriti u nulli, u huwa għalhekk illi l-Qorti ma fadlilha xejn aktar għajr illi tiċħad it-talbiet imressqa mir-rikorrenti u tikkonferma l-ittra uffiċjali 1023/2023 safejn din tagħmel titolu eżekuttiv.

GĦALDAQSTANT, għar-raġunijiet hawn fuq premissi u fid-dawl tal-provvedimenti tal-KAP 386 hawn fuq ċitati u fid-dawl ukoll ta' dak hawn fuq kkunsidrat, il-Qorti qed tgħaddi biex tiddkjara illi r-rikors promotur odjern huwa rritu u null u għalhekk **tastjeni** milli tiegħu konjizzjoni tiegħu, filwaqt illi tikkonferma l-ittra uffiċjali 1023/2023 safejn din tagħmel titolu eżekuttiv.

L-ispejjeż ikunu a karigu tar-rikorrenti.

Ian Spiteri Bailey
Onor. Imħallef

Amanda Cassar
Deputat Registratur